



د ولسوالۍ په کچه د کرنيزو ترويجي برنامو پلانول

میرآقا حسین خیل^۱

^۱د کرنیز اقتصاد او پراختیا خانګه، کرنې پوهنځی، کابل پوهنتون

لنډيز

کرنیز ترویج په کلیوالي سیمو کې د بزګرانو او کلیوالو خلکو د ژوند د معیاري کېدو، معلوماتو او مهارتونو د خپرېدو او تلیپاتې کرنیزې پراختیا لپاره حیاتي رول لري. د ترویجې برنامو پلانول په ځانګړې وخت کې د ترویجې فعالیتونو، لازمي بودیجې، بیلابیلو پروژه، تخنیکي کسانو، اړوندو مهارتونو او نورو له پلان څخه عبارت دی چې معمولاً هر کال د ولسوالۍ په کچه د ترویجې واحدونو له لوري ترسره کیږي. د افغانستان په ډېری ولسوالیو کې بزګرانو ته د ترویجې خدمتونو د وړاندې کولو لپاره ترویجې واحدونه رامنځته شوي دي. د دې مطالعې مؤخه د ولسوالیو په کچه د ترویجې برنامو د پلانولو د میکانیزم، ستونزو او حل لارو څېړنه ده. د کابل ولایت سروبي ولسوالۍ د کرنیز ترویج واحد د پېښې مطالعې (Case study) په توګه په پام کې نیول شوی دی. معلومات د ترویج له سیمه ایزو مامورینو، مخکښو بزګرانو او د کلیو له مشرانو څخه د متمرکزو ګروپي بحثونو او مرکو له لارې راټول شوي دي. همدارنګه له کتابخانه یي تګلارې څخه استفاده شوې ده. په هېواد کې ترویجې خدمتونو ته د بزګرانو د نه لاسرسي یو ستر لامل د ولسوالیو په کچه د ترویجې برنامو په ښه توګه نه پلانول ګڼل کیږي.

کلیدي ټکي: ترویج، ترویجې برنامه، د کرنیزې ترویجې برنامې پلانول، د سروبي ولسوالۍ، کوچني بزګران

Planning of Agricultural Extension Programs at District Level

Miraqa Hussain Khail*

¹Department of Agricultural Economics and Extension

*Corresponding Authro Email: miraqa_hussainkhail@yahoo.com

Abstract

Agricultural extension plays a vital role in improving the lives of farmers and rural communities, disseminating information and skills, and ensuring sustainable agricultural development in rural areas. The planning of extension programs involves organizing extension activities, required budget, various projects, technical personnel, relevant skills, and others within a specific timeframe, usually conducted annually by the district-level extension unit. In many districts of Afghanistan, extension units have been established to provide extension services to farmers. The purpose of this study is to examine the mechanisms, challenges, and solutions of planning extension programs at the district level. The agricultural extension unit of Surobi district in Kabul province is considered as a case study. Data was collected through focused group discussions and interviews with local extension workers, lead farmers, and village elders. Additionally, library methods were also used. A main reason for farmers' limited access to extension services in the country is the poor planning of extension programs at the district level.

Keywords: Extension, Extension Program, Agricultural Extension Program Planning, Surobi District, Small-scale farmers.

سريزه

د ترويجي برنامو پلانون د بزگرانو او كليوالو خلكو د ژوند د وضعيت يو ښكاره انځور وړاندې كوي، هغه وضعيت بيانوي چې خلك په كې ژوند كوي. هغه ستونزې تشرېح كوي چې ددې وضعيت برخه دي، هغه مؤخې بيانوي چې د ستونزو د حل لپاره ټاكل كيري او د مؤخو د ترلاسه كولو او د ستونزو د حل لپاره لازم وړانديزونه ښيي. د ترويجي برنامو پلانون د پرېكړه كولو يو بهير دي چې موجوده وضعيت او ستونزې كره او تحليلوي، د ستونزو د حل لپاره بېلابېلې لارې چارې په گوته كوي. د حل لارو، اړتياوو او شته سرچينو پر بنسټ لومړيتوبونه ټاكي (Abbas et al., 2009). په سمه توگه د ترويجي برنامو پلان د كليوالو خلكو او بزگرانو د پوهې، معلوماتو او مهارتونو د لوړتيا له كبله د هغوي د اقتصادي، ټولنيز او فرهنگي ژوندانه د ښه كېدو ډاډ وركوي. ترويجي برنامو د كليوالو خلكو د ژوندانه په بېلابېلو اړخونو لكه كرنه، روغتيا، كورنۍ مديريت، ښوونه او روزنه، ټولنيزې اړيکې، چاپېريال ساتنه او نور برخو كې پلي كېدای شي (Hamad & khezraji, 2011) او (Groninger & Pense, 2013). د كرنيزو ترويجي برنامو پلانون يوه مهمه پروسه ده چې د كليو او ولسواليو په كچه د بزگرانو او مالدارانو اړتياوې، ستونزې، شته منابع او د كرنې سكتور پراختيايي مؤخې په بر كې نيسي. (بهرام، ۱۳۹۴؛ فضل، ۱۴۰۱). دا پروسه د كرنې د پراختيا، د بزگرانو او كليوالو خلكو د لوړتيا لوړونې او د پايداره (پاينست لرونكې) كرنې د ملاتړ لپاره ترسره كيري (Al-khazraji, 2018). ددغې څېړنې مؤخه د ولسواليو په كچه د كرنيزو ترويجي برنامو د پلانونو ميكانيزم، ستونزو او حل لارو بيانول دي. معلومات د كابل ولايت سروبي ولسوالۍ له ترويجي واحد، مخكښو بزگرانو او سيمه ايزو مشرانو څخه د مركو او متمرکزو گروپي بحثونو له لارې راټول شوي دي.

د ستونزې بيان

د ولسوالۍ، ولايت او ملي كچه د كرنيزو ترويجي برنامو پلانون د ترويجي خدمتونو په وړاندې كولو او د بزگرانو د ستونزو په حل كې بنسټيزه موضوع گڼل كيري. اما ليدل كيري چې ترويجي خدمتونه په ښه توگه بزگرانو ته نه رسيري او د دوی په ژوند كې كوم مثبت بدلون نه ليدل كيري. په ډېرې ځايونو كې بزگران له ترويجي خدمتونو څخه خوښ نه دي او ويل كيري چې د نورو عواملو ترڅنگ د ولسواليو په كچه د ترويجي برنامو نه پلان يې يو عامل دی؛ د دغې ستونزې سپړل ددغې څېړنې بنسټ جوړوي.

د څېړنې تگلاره

دغه څېړنه په لومړنيو او دوهمي ارقامو ولاړه ده. د كابل ولايت سروبي ولسوالۍ د كرنيز ترويج واحد د پېښې مطالعې (Case study) په توگه په پام كې نيول شوی دی. معلومات د ترويج له سيمه ايزو مامورينو، مخكښو بزگرانو او د كليو له مشرانو څخه د متمرکزو گروپي بحثونو او مركو له لارې راټول شوي دي. همدارنگه له كتابخانه يي ميتود څخه گټه اخيستل شوې ده او معلومات له بيلابيلو علمي مقالو او تخنيكي راپورونو څخه ترلاسه شوي دي. لومړني معلومات د يادې ولسوالۍ له ۴۰ تنو مخكښو بزگرانو او سيمه ايزو مشرانو څخه د تنظيم شوي پوښتنليک له لارې معلومات راټول شوي دي. د دوی اندونه او نظرونه د څېړنې په موندنو كې ځای پرځای او پر بنسټ يې د څېړنو پايلې ترلاسه شوي دي. د سروبي ولسوالۍ د كابل ولايت له مهمو ولسواليو څخه ده چې د كابل - جلال آباد په لويه لاره د كابل ښار په شپته كېلو مټري كې پرته ده. نسبتاً يوه كرنيزه ولسوالۍ ده. كرنه او مالداري يې د ډېرې اوسېدونكو معيشت گڼل كيري. عمده كرنيز پيداوار يې له غنمو، جوار، انار او بېلابېلو سبزيجاتو څخه عبارت دي. د عامه ترويجي خدمتونو ترڅنگ نړېوالې او ملي مؤسسې او خصوصي سكتور هم په دغه ولسوالۍ كې بزگرانو ته ترويجي خدمتونه وړاندې كوي.


د كرنيزو ترويجي برنامو پلان

د ترويجي برنامو پلانون په يو ځانگړي وخت كې د ترويجي فعاليتونو، لازمي بوديجې، بيلابيلو پروژه، تخنيكي كسانو، اړوندو مهارتونو او نور له پلان څخه عبارت دی چې معمولاً هر كال د ولسوالۍ په كچه د ترويجي واحد له لوري ترسره كيري (بهرام، ۱۳۹۴). د كرنيزو ترويجي برنامو د پلانونو او پلي كولو لپاره يو شمېر اصول او پړاونه شتون لري (Suvedi & Stoep, 2016). د دغو اصولو له مخې د ترويج فني كاركونكي او ادارې كولاى شي خپلې برنامې پلان او په ښه توگه پلې كړي دغه اصول په لاندې ډول دي:

۱- د معلوماتو او حقايقو راټولول: د ترويجي برنامو د پلانونې پروسه د حقايقو پر بنسټ او تحليل ولاړه وي، د معلومات راټولول ددغې پروسې د پيل ټكي گڼل كيري. د بزگرانو او كليوالو خلكو په اړه كافي او كره معلومات له بېلابېلو سرچينو څخه راټولېږي. د بېلگې په توگه لومړني معلومات له بزگرانو، بزگريزو سازمانو، سيمه ايزو شوراگانو څخه د سروبي، متمرکزو گروپي بحثونو او ناستو له لارې او دوهمي معلومات د ترويجي ادارو له تيرو يادښتونو او دفترنو څخه راټولېږي (فضل، ۱۴۰۱). په دغو معلوماتو كې د

کلیوالو خلکو او بزگرانو د ژوند پورې تړلي چارې (د خلکو اقتصادي او ټولنيز وضعیت، سوداګرۍ، کروندې او فارمونه، د ټکنالوژۍ کچه، د کرنې سیستم، د ښوونې او روزنې کچه، له نورو خلکو او مارکیټ سره اړیکې، ترانسپورټي اسانتیاوې، کلیوالي زېربناوې، پورنه او کرېډیټ سیستم، بازار/بازارموندنه، د محصولاتو د ارزښت علاوه کېدو فعالیتونه او وضعیت، د خلکو ترمنځ همکاري او ملاتړ او نورې اړینې موضوعګانې شاملې وي (Pense, & Groninger, 2013) او (Suvedi & Stoep, 2016).

۲- د وضعیت تحلیل: د راتولو شویو معلوماتو په رڼا او د مخکینیو تجربو په پام کې نیولو سره د سیمې اوسنی اقتصادي، ټولنيز او فرهنگي وضعیت تحلیل او راتلونکې اړتیاوې په پام کې نیول کېږي (Subhash, 2017).



ډیاګرام ۱: د ترویجې برنامو د پلانونو او پلي کولو پړاونه

۳- د ستونزو پېژندل: د تحلیل پر بنسټ د ستونزو تشخیص یو مهم پړاو دی. په ترویجې برنامو کې لومړیتوبونه او ستونزې د شته منابعو او وخت په پام کې نیولو سره ټاکل کېږي. بزگران او کلیوال خلک ډېرې زیاتې ستونزې لري او د ځینو محدودیتونو لکه د ماھرو کسانو، کافي بودیجې، امکاناتو او وسایلو د نه شتون له کبله د دوی ټولې ستونزې په یو وخت کې نه شي حل کېدای. کافي وخت نه درلودل هم یو ستر محدودونکی لامل دی. پدې توګه نه یواځې کلیوال خلک او بزگران بلکې تمویلونکي ادارې هم د زیاتې مودې لپاره د پایلو د ترلاسه کېدو انتظار نه شي کولای. ښه به وي چې د دغو ټولو لاملونو په پام کې نیولو سره په ترویجې برنامو کې لومړیتوبونه په ګوته شي (Suvedi & Stoep, 2016). یواځې هغه مهمې او لوېې ستونزې په نښه شي چې د موجوده منابعو او وخت په درلودو سره حل کېدای شي (فضل، ۱۴۰۱). داسې ستونزې ونه ټاکل شي چې مدیریت یې ستونزمن وي. په هر حالت کې د برنامې ناکامي؛ په ترویجې ادارو د خلکو د بې باورۍ او مایوسۍ سبب ګرځي. د ستونزو د پېژندو او لومړیتوب په وخت کې له سیمه ایزو خلکو سره یوځای کار کول او د ستونزو د ونې رسمول (د اصلي ستونزو، د ستونزو د رښو او اغېزو) مشخصول ډېره مرسته کوي (Sagar, 2023). ددې ترڅنګ ترویجې برنامې چې د کلي، ولسوالۍ، ولایت او ملي کچه جوړېږي باید یو له بل سره همغږۍ ولري؛ یو د بل پر خلاف نه وي (فضل، ۱۴۰۱). اساسي مؤخه د بزگرانو او کلیوالو خلکو د ستونزو حل او هغوی ته ترویجې خدمتونه وړاندې کول وي. همدا ډول د یوې ځانګړې ځانګړې ترویجې برنامې د بلې ځانګړې ترویجې برنامې سره په تضاد کې نه وي (بهرام، ۱۳۹۴). د ولسوالۍ/په سیمه ایزه کچه ترویجې واحدونه نه شي کولای خپلې ترویجې برنامې په یواځې ځان ترتیب او پلي کړي (Sagar, 2023). د ترویجې برنامو پلان او پلي کول د سیمې د خلکو، ملي او نړیوالو مؤسسو/سازمانونو او د خصوصي سکتور ګډون او ملاتړ ته اړتیا لري (بهرام، ۱۳۹۴). ترویجې پلان باید په ښکاره توګه ددغو مؤسسو رول او د مؤخو د ترلاسه کېدو لپاره د هغو له خوا ترسره کېدونکي فعالیتونه روښانه کړي (Kock et al., 2010). د هرې ترویجې برنامې د پلانونو او پلي کولو په

پروسه کې د خلکو گډون، د هغوی د نظرونو اورېدل، له هغوی سره سلا او مشورې کول د برنامې د ښه پلې کېدو او ښو پایلو د ترلاسه کېدو لامل گرځي (Groninger, & Pense, 2013).

۴- د مؤخو ټاکل: مؤخې د مهم او لویو ستونزو د حل او د بزگرانو د اړتیاوو پر بنسټ ټاکل کېږي مؤخې باید په ښکاره او څرگنده توگه بیان شي. داسې مؤخې وټاکل شي چې د ترلاسه کېدو وړ وي (Hamad & khezraji, 2011).

۵- کاري پلان او مهال ویش: کاري پلان ترتیبول د ترویجې برنامې د پلانونو د پروسې یو بل مهم پړاو دی. کاري پلان باید په لیکلې بڼه شتون ولري او په واضح ډول په کې ذکر شوي وي، چې څوک، کوم کار په کوم وخت په څه ډول او په څومره ظرفیت سره ترسره کوي. د ترویجې برنامې په پلې کېدو کې کومې مؤسسې، سازمانونه او نورې خواوې دخپلې دي او د کومو کارونو د ترسره کېدو وړتیا او مسؤلیت لري (Al-khazraji, 2018). د بیلگې په توگه د محصولاتو د بازارموندنې په برخه کې د بزگرانو روزنه د چاله خوا په کوم وخت کې په څومره ظرفیت ترسره شي. داسې موضوعاگانې باید په واضح توگه په کاري پلان کې ځای پرځای شي. کاري پلان باید ټول اړینې برخې ولري او هیڅ مهم ټکی پاتې نه شي.

۶- د کاري پلان تعقیب او د برنامې عملي کول: د کاري پلان عملي کول د ترویجې برنامې بل مهم اصل او پړاو دی. د ترویج د کارکوونکو له خوا د بزگرانو روزنه، د ښوونیزو قطعو رامنځته کول، د بزگرانو سره منظمې لېدنې او کتنې، د بزگرانو د سیمه ایزو ښوونځو رامنځته کول (FFSs)، د نورو بېلابېلو لارو له مخې د بزگرانو ظرفیت لوړول، د نویو تکنالوژیو انتقال او لېږد، تشویقي مرستې او داسې نور هغه فعالیتونه دي چې په دغه پړاو کې ترسره کېږي (Mayzelle et al., 2015). په دغه پړاو کې د بزگرانو د روزلو او د نویو تکنالوژیو د معرفي کولو وروسته د بزگرانو د وضعیت په اړه معلومات او نظر ترلاسه کول مهم دي (Pense, & Groninger, 2013).

۷- د کاري پرمختګ ارزونه: د کاري پرمختګ ارزونه مور ته نسبي چې څومره توانېدلي یو خپلې مؤخې ترلاسه کړو (Sargar, 2023) او (Suvedi & Stoep, 2016). د هر ترویجې برنامې لپاره د ارزونې منظم سیستم اړین دی؛ ترڅو پوه شو چې کارونه په څه ډول ترسره شوي دي. د ترویجې برنامو ارزونه یو دوامداره پروسه وي چې د برنامې د پلې کېدو پایلې اندازه او ارزوي؛ ترڅو ډاډ ترلاسه شي چې د برنامې ټول پړاونه په سمه توگه ترسره شوي دي (Suvedi & Stoep, 2016). ارزونه په رسمي او غیر رسمي توگه ترسره کېږي او د برنامې په مهموالي، د فزیکي او مالي منابعو، امکاناتو او وخت په موجودیت پورې اړه لري (Sagar, 2023).

۸- د برنامې بیاکنته او اصلاح کول: د ارزونې د پایلو پر بنسټ د برنامو د پلان د پروسې کتنه ضروري ده. که اړتیا وي؛ اصلاح د شي. بیاکنته یواځې د برنامې د گډونوالو په واسطه نه ترسره کېږي بلکې د اړوندو ماهرینو، ترویجې ادارو، سیمه ایزو بنسټونو نظرونه هم په کې اړین دي. د پلان د پروسې بیا کتنه په برنامو کې د اړینو او مهمو اصلاحاتو او بدلونونو په راوړلو کې ډېره مرسته کوي (Al-khazraji, 2018). د یادونې وړ ده چې ترویجې برنامه د فعالیتونو یوه ثابته لړۍ نه ده بلکې داسې پلانیږي چې وخت په وخت یې د پایلو څارنه او ارزونه ترسره شي؛ ترڅو د برنامې د تطبیق اندازه معلومه شي. د ارزونې د پایلو پر بنسټ کولای شو چې برنامه د اړتیا په صورت کې تعدیل او خپلې مؤخې په ټاکلې وخت کې ترلاسه کړو (Sagar, 2023). د ترویجې برنامو پلان باید د ټولني د غړو (کوچنیو، متوسطو او لویو بزگرانو او په کلي کې د نورو تولیدونکو) ترمنځ د گټو مساوي ویش ډاډمن کړي (Pense, & Groninger, 2013).

موندنې ښيي چې په ټولنه (کلي یا ولسوالۍ) کې معمولاً منابع او نفوذ لرونکي خلک د بې وزله او کمو سرچینو لرونکو خلکو په نسبت د ترویجې برنامو د پلې کېدو له لارې ډېره گټه ترلاسه کوي (فضل، ۱۴۰۱). دا کار کېدای شي ټولنیز توپرونه او فشارونه رامنځته یا زیات کړي او په ترویجې ادارو د خلکو باور له منځه لاړ شي. د ترویجې برنامو د پلان په پروسه کې د ټولني په کمزورو او بې وزله خلکو باندې ټینګار کول ضروري دي (Kock et al., 2010). په ترویجې برنامو کې باید په ښکاره ډول د سرچینو شتون او فعالیتونه په گوته شي. څومره فزیکي او انساني منابع (بیسې، وسایل او بشري قوه او نور) شتون لري. په څه ډول دغه سرچینې ځانگړې او په کار واچول شي ترڅو په ښه توگه د برنامې د عملي کولو او پلې کولو ډاډ ترلاسه شي (Groninger, & Pense, 2013).

د کرنیزو ترویجې برنامو پلانونو د منابعو د بې ځایه لگښتونو څخه مخنیوي کوي. د سیمه ایزو ترویجې کارکوونکو لپاره ښه لارښود گڼل کېږي. په کارونو کې تسلسل رامنځته کوي، د راتلونکو پرېکړو او پلانونو لپاره کره او دقیق معلومات برابروي، د سیمه ایزو او

اداري ملاتړ سبب کيږي، سيمه ايزې رهبرۍ ته پراختيا ورکوي او د احتمالي شخړو او خطرونو مخنيوي کوي (بهرام، ۱۳۹۴؛ Sagar, 2023; Subhash).

بحث او مناقشه

د ترلاسه شويو معلوماتو پر بنسټ؛ د هېواد د نورو ولسواليو په شکل د سروبي په ولسوالۍ کې هم هر کال کرنيزې ترويجي برنامې پلانيږي. اما ځينې عوامل يې د پلان او په عمل کې د پلي کېدو مانع گرځي. د بوديجې او وسايلو کموالۍ، د ماهر و فني کارکوونکو نه شتون، د ظرفيت کموالۍ، په پراکندنه ډول د ولسوالۍ په کچه د گڼ شمېر بزرگانو شتون يې ستر لاملونه دي. فعلاً د ولسوالۍ په کچه اوه تنه تخنيکي او خدماتي کارکوونکي شتون لري چې په هيڅ ډول نه شي کولای د ولسوالۍ په کچه گڼ شمېر کليو ته ترويجي خدمتونه وړاندې کړي. ددې ترڅنگ د تخنيکي کارکوونکو لپاره د نقلیه وسايلو نه شتون هم ددغه کار مخه نيولې ده.

لومړی جدول د ولسوالۍ په کچه د ترويجي برنامو د پلان په اړه د مخکښو بزرگانو او د کليو د مشرانو اندونه او نظرونه نښي. په دغه جدول کې د ترويجي پلان په اړه بېلابېل نظرونه وړاندې او د ليکرت سکيل په واسطه تحليل شوي دي. ددغه جدول د معلوماتو پر بنسټ د ترويجي برنامو پلانونو د ځينو محدوديتونو له کبله په اصولي ډول نه ترسره کيږي او ټاکل شوي شرايط او پړاونه په پام کې نه نيول کيږي. ډېری وخت دغه پلانونه نيمگړي وي، په دقيقه توگه د ولسوالۍ په کچه د خلکو څخه معلومات نه راټوليږي، راټول شوي معلومات په کره او علمي توگه نه تحليل کيږي، د خلکو ستونزو ته لومړيتوب نه ورکول کيږي، ډېری وخت د پلان مؤخې روښانه نه وي، حتی د شته منابعو په اړه هم معلومات نه وي. د سيمه ايزو همکارانو ترمنځ همغږي شتون نه لري. د برنامو د پلانونو په پروسه کې بزرگانو او کليوالو خلکو ته د گډون زمينه نه برابريږي.

د برنامو د پلي کولو لپاره يو واضح کاري پلان شتون نه لري. د پايلو بيا ارزونه او کتنه نه ترسره کيږي. ډېری وخت ترتيب شوی پلان د کاغذ پرمخ پاتې وي. د ترويجي خدمتونو په اړه د بزرگانو د خوښې کچه ډېره ټيټه ده. په دغه مطالعه کې ترويجي خدمتونه له ټولو هغو هڅو څخه عبارت دی چې د بيلابيلو ادارو له خوا د بزرگانو د ستونزو د حل او ټولنيز-اقتصادي ژوند د ښه کېدو په خاطر ترسره کيږي. د بېلگې په توگه د بيلابيلو لارو په واسطه د بزرگانو د ظرفيت لوړول، د بزرگانو د هڅونې په خاطر د توليد عوامل برابرول، نندارتونونو ته دعوت، له کروندو لېدنه، له بزرگانو سره د ستونزو په اړه بحثونه کول، په گروپونو کې د بزرگانو ځای پر ځای کول او داسې نورې هڅې شاملې دي.


جدول ۱: د ولسوالۍ د ترويجي برنامو د پلان په اړه معلومات

گڼه	بيانه	ډېر موافق يم	موافق يم	موافق نه يم	بېخي موافق نه يم	سلنه
۱	د ترويجي برنامو د پلان په اړه راڅخه پوښتنه شوې او معلومات راڅخه ټول شوي دي.	۵	۵	۴۰	۵۰	۱۰۰
۲	د راټولو شويو معلوماتو په تحليل او د بزرگانو د ستونزو په پېژندو او لومړيتوب په غونډو کې مې گډون کړی دی.	۱۰	۵	۴۵	۴۰	۱۰۰
۳	د ولسوالۍ په کچه د ترويجي پلان مؤخې راته روښانه دي.	۲۰	۲۰	۴۵	۱۵	۱۰۰
۴	د ولسوالۍ په کچه د ترويجي پلان د تطبيق په خاطر د شته منابعو په اړه معلومات لرم.	۵	۱۰	۳۵	۵۰	۱۰۰
۵	د کليوالو، بزرگانو، خصوصي سکټور، د ترويج د مامورينو او د مؤسسو د کارکوونکو په ناستو کې مې گډون کړی دی.	۱۰	۱۰	۱۰	۷۰	۱۰۰
۶	د ترويجي برنامو په پلي کې مې گډون کړی دی.	۲۰	۲۵	۲۵	۳۰	۱۰۰
۷	د ترويجي واحد له خوا د برنامو د پلي کېدو لپاره د روښانه او څرگند کاري پلان په اړه معلومات لرم.	.	.	۲۰	۸۰	۱۰۰

۱۰۰	۱۰۰	.	.	.	۸	د ترویجې برنامه د پایلو د ارزونې پروسه کې مې گډون کړی دی.
۱۰۰	۱۰۰	.	.	.	۹	د ترویجې برنامه د بیا کتنې او اصلاح جلسه کې مې گډون کړی او نظر مې وړاندې کړی دی.

منبع: له سیمې راټول شوي معلومات، ۱۴۰۳ هـ. ل.

بزرگانو په خپلو گروهیو بحثونو کې په ډاگه کړه چې د دولتي او د خصوصي سکتور له خوا ترسره شوي ترویجی خدمتونه کم دي، ددې ترڅنګ کوم خدمتونه چې د ملي او نړیوالو مؤسسو له خوا ترسره کېږي، هغه هم بسنه نه کوي او بل دا چې په توزیع کې یې عدالت په پام کې نه نیول کېږي. د بزرگانو تخنیکي زده کړې په بڼه توګه نه ترسره کېږي. معمولاً هر کال د ولسوالۍ په کچه ۲۰ سلنه بزرگانو ته اصلاح شوی تخم او کیمیاوي سره د دولت او د ملګرو ملتونو د خوراک او کرنې د نړیوال سازمان په ګډه همکاري ویشل کېږي. د ترویج سیمه ایز مامورین د امکاناتو د نشتوالی له کبله یوآخې ۱۲ سلنه بزرگانو ته ترویجی خدمتونه رسولی او بزرگانو ته د بېلابېلو برنامه لکه د بزرگانو د سیمه ایزو بسونځي رامنځته کول، بسونځیزې قطعې رامنځته کول، نندارتونونو ته د بزرگانو دعوت، په دفتر کې کتنې، له بزرگانو سره په مسجدونو، حجرو، هدیرو او نورو ټولنیزو ځایونو کې کتنې، د بزګر کورنۍ ته تګ او له نورو لارو یې د هغوی د ظرفیت لوړونه کړې ده. د لومړي جدول معلومات بنسټي چې د ولسوالۍ په کچه بزرگان د ترویجی خدمتونو له کمیت او کیفیت څخه راضي نه دي، ډېری بزرگانو ته ترویجی خدمتونه نه رسېږي. د همغږۍ او د یو شفاف میکانیزم د نشتوالی له کبله هغه ترویجی خدمتونه چې د بهرنیو او کورنیو انجواګانو له لارې صورت نیسي، بسنه نه کوي، په ځینې حالاتو کې یې کیفیت معیاري نه وي او نشی کولای چې د بزرگانو او مالدارانو ستونزې حل کړي. د خصوصي سکتور له خوا ترسره کېدونکي ترویجی خدمتونه بزرگانو ته په ډېره لوړه بیه تمامېږي او بزرگان د کمزوري اقتصادي وضعیت له کبله نه شي کولای چې له دغه خدمتونو څخه ګټه واخلي.



ډیاگرام ۲: د سروبي په ولسوالۍ کې ترویجی خدمتونه، وړاندې کوونکي او اخیستونکي

د دویم ډیاگرام د معلوماتو پر بنسټ، د سروبي په ولسوالۍ کې د عامه ترویجی خدمتونو ترڅنګ غیر دولتي مؤسسې او خصوصي سکتور هم د ترویجی خدمتونو په وړاندې کولو او د بزرگانو د ظرفیت په لوړوالی کې په کار بوخت دي. زیاتره کوچني، بې ځمکې او بنځینه بزرگان د غیر دولتي مؤسسو له خوا روزل کېږي او د هڅونې او نوې تکنالوژي د دودولو په خاطر مرسته ورسره کېږي، لوی او منځني بزرگان د خصوصي سکتور سره وصل دي او د پیسو په مقابل کې ځینې ترویجی خدمتونه، ورتنري خدمتونه، ماشین الات، او نور وسایل ترلاسه کوي. دولتي ترویج ټولو بزرگانو ته خدمتونه وړاندې کوي، اما د غیر دولتي مؤسسو او خصوصي سکتور په پرتله یې د خدمتونو ساحه محدوده او یواځې په کمه اندازه د اصلاح شویو تخمونو ویش او د ناروغیو او آفتونو د کنترول په برخه کې مرسته کول دي. لویه ستونزه چې د ولسوالۍ په کچه یې د ترویجی خدمتونو د وړاندې کولو مخه نیولې ده، پېچلی اداري سیستم، د همغږۍ نشتوالی او د منظم کاري پلان او ترویجی برنامه د پلان نشتوالی دی.

پايله

د ترويجي برنامو پلانول، په ښه توگه د ترويجي خدمتونو د وړاندې کولو ډاډ ورکوي. د ولسواليو په کچه ترويجي خدمتونه په سمه توگه نه ترسره کېږي، په پایله کې بزگرانو ته ترويجي خدمتونه په ښه کیفیت او مناسب وخت نه رسېږي چې د هغوی د ناخوښي او د کروندو څخه د کمو عایدو د ترلاسه کېدو سبب ګرځي. که څه هم د سروبي ولسوالۍ په کچه د ترويجي خدمتونو بېلابېلو وړاندې کوونکي شتون لري، مگر د ترويجي واحد له خوا د ترويجي برنامو د پلان او د همغږۍ د نشتوالی له کبله دغه ستونزه په خپل ځای پاتې ده. ډېری ترويجي خدمتونه يې د خزانې کمپاين تر عنوان لاندې د غنمو د اصلاح شويو تخمونو او کيمياوي سرو ویش او د غنمو د کښت اړوندو موضوعگانو د زده کړو پورې محدودېږي، په داسې حال کې چې بزگران ظرفیت لوړونې ته، د هڅونې په خاطر بلاعوضو مرستو او سبسایډي ته او د خپلو ګڼو ستونزو د حل په خاطر په ځانګړو بزګريزو ګروپونو کې منظمېدو ته اړتیا لري. په پایله کې ویلی شو چې د ولسوالۍ په کچه ترسره شوي ترويجي خدمتونه په هېڅ ډول د بزگرانو په ځانګړي توګه د کوچنیو بزگرانو او تولیدوونکو ستونزې نه شي حل کولای او یو ستر لامل يې د ولسوالۍ په کچه د ترويجي برنامو کمروزي پلان یا د پلان نه شتون دی.

وړاندیزونه

د ولسوالۍ په کچه د ترويجي خدمتونو د وړاندې کولو پلان باید هر کال په ښه توګه د ټولو ذیدخلو کسانو په فعال ګډون او مسؤلیت پذیری سره ترسره شي. همغږۍ د رامنځته او د یو منظم کاري چوکاټ له مخې چې د ټولو برخو فعالیتونه او د فعالیتونو مهال ویش په کې څرګند وي؛ کارونه د پلان شي. ترويجي پلان باید د ولسوالۍ په کچه د منابعو او د کرنې وزارت او اړوندو ادارو د بودیجې په پام کې نیولو سره ترتیب شي. د ترویج سیمه ایزو مامورینو ته د ترويجي پلان د پلي کولو لپاره امکانات او وسایل برابرول اړین دي. همدارنګه زده کړو ایزو وسایلو ته اړتیا ده. اړینه نه ده چې د ترویج تخنیکي مامورین هره ورځ په دفتر کې حاضرې ولري، کونښنې د وشي چې دوی د منظم پلان له مخې په کلیو او بانډو کې له بزگران سره وخت تیر کړي. بزگران په ګروپونو کې منظم کړي د هغوی د کروندو او کارو بارونو په ښه کېدو او محصولاتو ته يې په بازار موندنه کې پوره مرسته او همکاري وکړي. د ترویج مامورینو د کارونو د څارنې او ارزونې یو منظم سیستم شتون اړین دی. د ترويجي خدمتونو وړاندې کوونکي او بزگران باید د ترويجي برنامو د پلانونو په پروسه کې په بشپړه او فعاله توګه برخه واخلي.

مآخذونه

- ۱- بهرام، غلام محمد (۱۳۹۴). د کرنیزو پروګرامونو پلانونه. درسي کتاب. کابل پوهنتون نشرات.
- ۲- فضل، فضل الدین (۱۴۰۱). مبادی ترویج زراعتی، کتاب درسي. نشرات مطبعه عازم.
3. Abbas, M., Lodhi, T. E., Aujla, K. M., & Saadullah, S. (2009). Agricultural extension programs in Punjab, Pakistan. *Pakistan Journal of Life and Social Sciences*, 7 (1), 1-10.
4. Al-khazraji, R. M. I. (2018). Applied Extension Planning Process and Its Importance for Ministry of Agriculture. *Journal of Agriculture and Veterinary Science*, volume 11, issue 12.
5. Groninger, J. W., & Pense, S. L. (2013). Expectations of agricultural extension programmes among local agents and international support personnel in south-eastern Afghanistan. *Outlook on Agriculture*, 42(1), 17-23.
6. Hamad, T. N., & Al_khezraji, R. M. I. (2011). The Knowledge of Components of Extension Planning Process and its Importance for Ministry of Agriculture. *Euphrates Journal of Agricultural Science*, 3
7. Kock, T. K., Harder, A., & Saisi, P. (2010). The provision of extension services in Afghanistan: What is happening. *Journal of International Agricultural and Extension Education*, 17(1), 5-12.
8. Mayzelle, M., Santibañez, M. P., Schweiger, J., & Jallo, C. (2015). Assessment of Information and Communication Technologies in Afghan Agricultural Extension. *Government of the United States of America, University of California: Oakland, CA, USA*.
9. Pense, S. L., & Groninger, J. W. (2013). Assessing extension education efforts in Afghanistan through the eyes of US agricultural support personnel. *Online Journal for Workforce Education and Development*, 6(1), 4.
10. Sagar M. (2023). Agricultural Extension with Global Innovation. Kalyani Publications.
11. Subhash H. (2017). An Introduction to Agricultural Social Sciences. New Vishal Publications.
12. Suvedi, M., & Stoep, G. V. (2016). Improving the monitoring and evaluation of agricultural extension programs. *USAID. MEAS discussion paper*, 5.